

Masimeday a sowal no tomay

O fangcalay ko nikalacafay na Kacaw aci Namoh, yo cecay a romi'ad, malacafay cangra a romakat i lalan, mita'lif cangra to kilakilangan, awaay ko mokoay, o kakatalawan itira, saka masasowal cangra a tatosan, sowal sa, "Kihmatini, ano maamaan ko malitemohay ita a kakatalawan i, caay kanca^ masasidipot kita. Ano miso'ayaw to patay i, caay kanca^ masasidama^ kita, caay pilaliw to cafay." Saan ko piketon nangra to faloco'.

Romakat i terong to no kilakilangan cangra, malitemoh nangra ko cecay a tomay nani laloma' no kilakilangan, pasayra i cangraan, satowatowa' sa a mowi'. Paka'araw ci Kacaw i, caay pipasowal ci Namohan, tangsol sa a mikayakay to i ngataay a kilang a milimek. Mafana' sato ci Namoh to picopa noya tomay i, caay to pakapilaliw cingra, orasaka tangsol sa cingra a makinapolin i sera, masatiya o mapatayay.

Ya i faleday no kilang ci Kacaw i, pirpir sa a matalaw, rawod sato koya tomay, mingiyangi^ toya kilang, manglay a mikalic, nikawrira caay pakakalic, saka pasayra sato toya mapolinay i sera i ci Namohan. Misa-sanesanek, copa^ sa to tangila ni Namoh, Nikawrira, to:ko^ sa ci Namoh matalaw a mangangi^, mata'moday to noya tomay kako kiya sa

koharateng ningra.

Namati:ra, caay ka komaen koya tomay ci Namohan, matiyatiya o milihoday a pasowal to maan. Caay ka halafin, liyas sato koya tomay, minokas a pasayra i kilakilangan. Miliyasto awaayto a ma'araw koya tomay i, itiya epod sato ci Kacaw nani faled ni kilang, Sama^ta' sa ko pising a 'arawen, ci Namoh sato i, na'o:n sa a lomowad nani kafoti' ningra i sera, matiya o sakahmaw sanay ko pising a 'arawen.

Paka'araw ci Kacaw ci Namohan i, ira ko 'ingcoay i faloco' ningra, nawhani, cingra ko 'ayaw a mihikeno to tihi^ a milaliw, mikalic to kilang. Nikawrira, maapa^ ko harateng ningra, nawiro caay kakomaen ci Namohan koya tomay saan, saka milicay ci Namohan, " Idangaw, caay ka fana' kako, ihoni micopa^ koya tomay i tisowan, maan sa a mipalicay i tisowan?"

'Araw sa ci Namoh toya sama^ta' sayan a pising ni Kacaw i, po'elac han nira a paca'of, " Caay pasowal to masimeday a sowal koya tomay, nikawrira, ira ko pacecay to sowal i takowanan, akato ka cicafay toya misamangahay a tamdaw saan. " han ningra.